

SEVERI

SENTENZA TAL-QORTI TAL-ĠUSTIZZJA (Ir-Raba' Awla)

10 ta' Settembru 2009\*

Fil-Kawża C-446/07,

li għandha bħala suġġett talba għal deċiżjoni preliminari skont l-Artikolu 234 KE, imressqa mit-Tribunale civile di Modena (l-Italja), permezz ta' deċiżjoni tat-26 ta' Settembru 2007, li waslet fil-Qorti tal-Ġustizzja fl-1 ta' Ottubru 2007, fil-proċedura

**Alberto Severi**, f'ismu u bħala rappreżentant legali ta' Cavazzuti e figli SpA, li saret Grandi Salumifici Italiani SpA,

vs

**Regione Emilia-Romagna**,

fil-preżenza ta':

**Associazione fra Produttori per la Tutela del "Salame Felino"**,

\* Lingwa tal-kawża: it-Taljan.

IL-QORTI TAL-ĠUSTIZZJA (Ir-Raba' Awla),

komposta minn K. Lenaerts, President tal-Awla, T. von Danwitz, R. Silva de Lapuerta, G. Arestis u J. Malenovský (Relatur), Imħallfin,

Avukat Ġenerali: E. Sharpston,  
Reġistratur: N. Nanchev, Amministratur,

wara li rat il-proċedura bil-miktub u wara s-seduta tal-11 ta' Diċembru 2008,

wara li kkunsidrat l-osservazzjonijiet ippreżentati:

- għal A. Severi u Grandi Salumifici Italiani SpA, minn G. Forte u C. Marinuzzi, avukati,
  
- għar-Regione Emilia-Romagna, minn G. Puliatti, avukat,
  
- għall-Associazione fra Produttori per la Tutela del "Salame Felino", minn S. Magelli u A. Ballestrazzi, avukati,

- għall-Gvern Elleniku, minn I. Chalkia u V. Kondolaimos kif ukoll minn M. Tassopoulou, bhala aġenti,
  
- għall-Gvern Taljan, minn R. Adam, bhala aġent, assistit minn S. Fiorentino, avvocato dello Stato,
  
- għall-Kummissjoni tal-Komunitajiet Ewropej, minn C. Cattabriga u B. Doherty, bhala aġenti,

wara li semgħet il-konklużjonijiet tal-Avukat Ġenerali, ippreżentati fis-seduta tas-7 ta' Mejju 2009,

tagħti l-preżenti

### **Sentenza**

- 1 It-talba għal deċiżjoni preliminari tirrigwarda l-interpretazzjoni tal-Artikolu 2 tad-Direttiva 2000/13/KE tal-Parlament Ewropew u tal-Kunsill, tal-20 ta' Marzu 2000, fuq l-approssimazzjoni tal-liġijiet tal-Istati Membri li għandhom x'jaqsmu ma' tikkettjar, preżentazzjoni u riklamar ta' oġġetti [prodotti] tal-ikel (ĠU Edizzjoni Speċjali bil-Malti, Kapitolu 15, Vol. 5, p. 75), tal-Artikoli 3(1) u 13(3) tar-Regolament tal-Kunsill (KEE) Nru 2081/92, tal-14 ta' Lulju 1992, dwar il-protezzjoni tal-indikazzjonijiet ġeografici u d-denominazzjoni tal-orìġini tal-prodotti agrikoli u l-prodotti tal-ikel (ĠU Edizzjoni Speċjali bil-Malti, Kapitolu 3, Vol. 13, p. 4), kif ukoll tal-Artikolu 15(2) tal-Ewwel Direttiva tal-Kunsill 89/104/KEE, tal-21 ta' Diċembru 1988, biex jiġu approssimati l-liġijiet tal-Istati Membri dwar it-trade marks (ĠU Edizzjoni Speċjali bil-Malti, Kapitolu 17, Vol. 1, p. 92).

- 2 Din it-talba tressqet fil-kuntest ta' kawża bejn A. Severi, f'ismu kif ukoll f'isem Grandi Salumifici Italiani SpA (iktar 'il quddiem "GSI"), li qabel kienet Cavazzuti e figli SpA, u r-Regione Emilia-Romagna, fir-rigward tal-ittikkettjar ta' zalzett u ta' salami li GSI tbigh taht l-isem "Salame tipo Felino".

## **Il-kuntest ġuridiku**

### *Il-leġiżlazzjoni Komunitarja*

#### Id-Direttiva 2000/13

- 3 Il-Premessa 4 tad-Direttiva 2000/13 tistabbilixxi li:

“L-iskop ta' din id-direttiva għandu jkun li tagħmel regoli ta' natura ġenerali tal-Komunità applikabli orizzontalment għall-prodotti kollha ta' l-ikel li jitqiegħdu fis-suq.”

- 4 Skont il-Premessa 6 tad-Direttiva 2000/13:

“Il-konsiderazzjoni primarja għal kwalunkwe regoli fuq il-tikkettjar ta' oġġetti ta' l-ikel għandha tkun il-ħtieġa li tinforma u tiproteġi lill-konsumatur.”

5 Il-Premessa 8 ta' din l-istess direttiva tistabbilixxi li:

“Tikkettjar dettaljat, b’mod partikolari jieħu in konsiderazzjoni n-natura eżatta u l-karatteristiċi tal-prodott li jhalli lill-konsumatur jagħmel l-għażla tiegħu waqt li jkun jaf il-fatti kollha, huwa l-aktar xieraq billi joħloq l-inqas ostakoli għal negozju ħieles.”

6 L-Artikolu 1 tad-Direttiva 2000/13 jipprovdi li:

“1. Din id-Direttiva tikkonċerna l-tikkettjar ta’ oġġetti ta’ l-ikel li għandu jġi mqassam [tale kwali] lill-konsumatur u ċerti aspetti li għandhom x’jaqsmu mal-preżentazzjoni u r-riklamar tiegħu.

[...]

3. Għall-iskop ta’ dan id-Direttiva,

(a) “tikkettjar” ifisser kwalunkwe kliem, partikolaritajiet, marka tipika tan-negozju, isem ta’ ditta, haġa mpingġija jew simboli li għandhom x’jaqsmu ma’ prodott ta’ l-ikel u poġġuti fuq kwalunkwe imballaġġ, dokument, avviż, tikketta, ċurkett jew kullar li jakkumpanja jew jirreferi għal dan il-prodott ta’ l-ikel;

[...]"

7 L-Artikolu 2(1) tad-Direttiva 2000/13 jipprovdi dan li ġej:

“1. Il-tikkettjar u metodi użati ma jridux:

(a) ikunu tali li jqarrqu bix-xerrej għal grad materjali, partikolarment:

(i) għall-karatteristiċi tal-prodott ta' l-ikel u, b'mod partikolari, għan-natura tiegħu, l-identità, il-kwalitajiet, il-kompożizzjoni, il-kwantità, iż-żmien li jżomm, l-orijini jew il-provenjenza, il-metodu tal-manifattura jew tal-produzzjoni;

[...]

3. Il-projbizzjonijiet jew restrizzjonijiet riferiti f'paragrafi 1 u 2 japplikaw ukoll għal:

(a) il-preżentazzjoni ta' oġġetti ta' l-ikel, b'mod partikolari l-forma tagħhom, l-apparenza jew il-mod li ġew imballegġjati, il-materjal użat għall-imballeġġjar tagħhom, il-metodu li fih ġew irrangati u l-mod kif ġew murija;

(b) riklamar.”

- 8 L-Artikolu 3(1) tal-imsemmija Direttiva jistabbilixxi lista eżawrjenti tal-indikazzjonijiet li b'mod obligatorju għandhom jidhru fl-ittikkettjar tal-prodotti tal-ikel. Il-punt 7 tal-imsemmija dispożizzjoni jeħtieġ it-twaħħil tal-isem jew tal-isem tan-negozju u l-indirizz tal-manifattur jew ta' dak li jippakkja, jew tal-bejjieġh stabbilit fil-Komunità, filwaqt li l-punt 8 jipprovdi l-indikazzjonijiet tal-post ta' oriġini jew provenjenza fil-każ fejn nuqqas li jingħataw dawn il-partikolaritajiet jistgħu jqarrqu bil-konsumatur rigward il-vera oriġini jew provenjenza tal-prodott tal-ikel.
- 9 L-Artikolu 5 tad-Direttiva 2000/13 jipprovdi li:

“1. L-isem li tahtu jinbiegħ prodott ta' l-ikel ikun l-isem ipprovdut fid-dispożizzjoni tal-Komunità applikabli għalih.

- (a) Fl-assenza ta' dispożizzjonijiet tal-Komunità, l-isem li tahtu jinbiegħ prodott ikun l-isem ipprovdut fil-liġijiet, ir-regolamenti, u d-dispożizzjonijiet amministrattivi applikabli fl-Istat Membru fejn jinbiegħ il-prodott lill-konsumatur finali jew lill-“mass caterers”.

Fl-assenza ta' dan, l-isem li tahtu jinbiegħ prodott ikun l-isem soltu fl-Istat Membru ta' fejn jinbiegħ lill-konsumatur jew lill-“mass caterers”, jew deskrizzjoni tal-prodott ta' l-ikel, u jekk neċessarju ta' l-użu tiegħu, li huwa ċar biżżejjed biex thalli lix-xerrej jaf il-vera natura tiegħu u jiddistingwih minn prodotti oħra li jistgħu jiġu konfużi miegħu.

[...]"

## Ir-Regolament Nru 2081/92

- 10 Għalkemm il-qorti tar-rinviju tirreferi, fid-deċiżjoni tar-rinviju tagħha, għar-Regolament tal-Kunsill (KE) Nru 510/2006, tal- 20 ta' Marzu 2006, dwar il-protezzjoni tal-indikazzjonijiet ġeografiċi u d-denominazzjonijiet tal-origini għall-prodotti agrikoli u l-oġġetti tal-ikel (ĠU L 335M, p. 213), li jhassar ir-Regolament Nru 2081/92, mill-fatti tal-kawża prinċipali jirriżulta li dan ir-Regolament Nru 510/2006 mhuwiex applikabbli għall-imsemmija kawża. Min-naħa l-oħra, għandu jiġi applikat, fid-dawl tad-data li fiha Cavazzuti e figli SpA giet issanzjonata mill-pulizija Taljana, ir-Regolament Nru 2081/92 kif emendat bir-Regolament tal-Kummissjoni (KE) Nru 2796/2000, tal-20 ta' Diċembru 2000, (ĠU Edizzjoni Speċjali bil-Malti, Kapitolu 3, Vol. 31, p. 76, iktar 'il quddiem ir-“Regolament Nru 2081/92 emendat”).
- 11 Ir-Regolament Nru 2081/92 emendat jistabbilixxi regoli dwar il-protezzjoni tad-denominazzjoni ta' oriġini (DOP) u tal-indikazzjoni ġeografika (IGP) tal-prodotti agrikoli u tal-prodotti tal-ikel. Din il-protezzjoni, mogħtija meta tkun teżisti rabta bejn il-karatteristiċi tal-prodott u l-origini ġeografika, hija miksuba skont proċedura Komunitarja ta' reġistrazzjoni.
- 12 Ir-raba' premessa tar-Regolament Nru 2081/92 emendat tistabbilixxi li, “minhabba il-varjetà kbira ta' prodotti fis-suq u l-ammont kbir ta' informazzjoni dwar dawn il-prodotti li hija pprovduta, il-konsumaturi, sabiex ikunu jistgħu jagħmlu l-aħjar għażliet għandhom jingħataw informazzjoni ċara u konċiża dwar l-origini tal-prodott”.



13 Il-ħames premessa 5 tar-Regolament Nru 2081/92 emendat taqra kif ġej:

“Billi t-tikkettjar ta’ prodotti agrikoli u ta’ affarijiet ta’ l-ikel huwa soġġett għar-regoli generali stabbiliti fid-Direttiva [2000/13]; billi, minħabba n-natura speċifika tagħhom, għandhom jiġu addottati dispożizzjonijiet addizzjonali speċjali għall-prodotti agrikoli u għall-prodotti ta’ l-ikel minn żoni ġeografiċi speċifiċi.”

14 Skont is-seba’ premessa tar-Regolament Nru 2081/92 emendat, “struttura ta’ regoli tal-Komunità dwar il-protezzjoni tippermetti l-iżvilupp ta’ indikazzjonijiet ġeografiċi u d-denominazzjoni ta’ l-orijini; billi minħabba illi tipprovdi metodu iktar uniformi din l-istruttura tiżgura kompetizzjoni ġusta bejn il-produtturi ta’ prodotti li għandhom dawn l-indikazzjonijiet u b’hekk tittejjeb il-kredibilità tal-prodotti f’għajnejn il-konsumaturi.”

15 Bis-saħħa tal-Artikolu 1(2) tar-Regolament Nru 2081/92 emendat, dan japplika mingħajr preġudizzju għal dispożizzjonijiet oħra Komunitarji partikolari.

16 L-Artikolu 3(1) tar-Regolament Nru 2081/92 emendat jipprovdi li:

“Ismijiet li jkunu saru ġeneriċi ma jistgħux jiġu reġistrati.

Għall-iskopijiet ta’ dan ir-Regolament, “isem li sar ġeneriku” ifisser l-isem ta’ prodott agrikolu jew ta’ l-ikel illi, minkejja li huwa relatat mal-post jew mar-reġjun fejn dan

il-prodott jew dan l-ikel ġie magħmul jew manufatturat oriġinarjament, dan l-isem ikun sar l-isem komuni ta' prodott agrikolu jew ta' prodott ta' l-ikel.

Sabiex jiġi stabbilit jekk isem sarx ġeneriku jew le, għandhom jiġu meqjusa l-fatturi kollha, b'mod partikolari:

— is-sitwazzjoni eżistenti fl-Istat Membru fejn joriġina l-isem u fiż-żoni tal-konsum,

— is-sitwazzjoni eżistenti fl-Istati Membri l-oħra,

— il-liġijiet rilevanti nazzjonali jew tal-Komunità.

Meta, skond il-proċedura stabbilita fl-Artikoli 6 u 7, applikazzjoni għar-reġistrazzjoni tiġi miċhuda minhabba illi l-isem ikun sar ġeneriku, il-Kummissjoni għandha tippubblika dik id-deċiżjoni fil-*Gurnal Uffiċjali tal-Komunitajiet Ewropej*.”

- 17 L-Artikolu 5 tar-Regolament Nru 2081/92 emendat jiddeskrivi l-proċedura li l-Istat Membru għandu jsegwi meta ssir applikazzjoni għal reġistrazzjoni. Il-paragrafu (5) tal-imsemmi Artikolu 5 jipprovdi li:

“L-Istat Membru għandu jikkonferma illi l-applikazzjoni hija ġġustifikata u għandu jibgħat l-applikazzjoni, [l]il-Kummissjoni, [...] jekk huwa jkun ta’ l-opinjoni illi l-applikazzjoni tissodisfa r-rekwiżiti ta’ dan ir-Regolament.

Dak l-Istat Membru jista’ fuq bażi transitorja biss, jagħti fuq livell nazzjonali protezzjoni fis-sens tar-Regolament preżenti bid-denominazzjoni trasmessa bil-mod preskritt, u, fejn ikun il-każ, perjodu ta’ aġġustament, mid-data ta’ dik it-trasmissjoni; dawn jistgħu jingħataw b’mod transitorju bl-istess kondizzjonijiet in-konnessjoni ma’ applikazzjoni għat-tbiddil ta’ l-ispeċifikazzjoni ta’ prodott [...]

Protezzjoni transitorja nazzjonali bħal din għandha tiegħ fid-data li fiha tittiehed deċizjoni fuq ir-reġistrazzjoni taht dan ir-Regolament. [...]

[...]”

- 18 L-Artikolu 13(3) tar-Regolament Nru 2081/92 emendat jipprovdi li “[l]-ismijiet protetti ma jistgħux isiru ġeneriċi.”

*Il-legiżlazzjoni nazzjonali*

- 19 Skont l-Artikolu 2 tad-Digriet Legiżlattiv Nru 109, tas-27 ta' Jannar 1992, li ttraspona d-dispożizzjonijiet tal-Artikolu 2(1)(a)(i) tad-Direttiva tal-Kunsill 79/112/KEE, tat-18 ta' Dicembru 1978, dwar l-approssimazzjoni tal-ligijiet tal-Istati Membri dwar l-ittikkettjar u l-prezentazzjoni tal-prodotti tal-ikel intiżi għall-konsumatur finali kif ukoll għar-reklamar magħmul fir-rigward tagħhom (ĠU 1979 L 33, p. 1), dispożizzjonijiet li issa jinsabu fl-Artikolu 2(1)(a)(i) tad-Direttiva 2000/13 li ħassret u ssostitwiet id-Direttiva 79/112 (iktar 'il quddiem id-“Digriet Legiżlattiv Nru 109/92”):

“1. L-ittikkettjar u l-metodi użati li bihom dan isir huma intiżi sabiex jiżguraw li l-konsumatur ikollu informazzjoni korretta u trasparenti. Għandhom isiru b'mod li:

- a) ma jqarrqux bix-xerrej fir-rigward tal-karatteristiċi tal-prodott tal-ikel, u b'mod partikolari n-natura, l-identità, il-kwalità, il-kompożizzjoni, il-kwantità, iż-żmien li jżomm, l-orijini jew il-provenjenza, il-metodu tal-manifattura jew tal-produzzjoni tal-prodott tal-ikel;

[...]”

**Il-kawża prinċipali u d-domandi preliminari**

- 20 GSI, li l-uffiċċju rreġistrat tagħha jinsab f'Modena, tipproduċi u tbigh zalzett u salami.

- 21 Fit-12 ta' Diċembru 2002, il-pulizija municijali ta' Milan innotifikat lil A. Severi, f'ismu u bhala rappreżentant tal-imsemmija kumpannija, bl-akkuża tal-ksur tal-Artikolu 2 tad-Digriet Legiżlattiv Nru 109/92 dwar l-ittikkettjar, il-preżentazzjoni u r-reklamar tal-prodotti tal-ikel, imressqa kontra din il-kumpannija, peress li din tal-aħħar bieghet salami mmanifatturat f'Modena li fuq it-tikketta tiegħu tidher il-kitba "Salami tipo Felino".
- 22 Ir-rapport tal-investigazzjoni tal-ksur jindika, minn naħa, li, fuq it-tikketta inkwistjoni fil-kawża prinċipali, il-kelma "tipo" (tip) hija miktuba f'karattri grafiċi żgħar wisq sabiex ikunu jidhru biżżejjed u, min-naħa l-oħra, li l-indikazzjonijiet l-oħrajn imsemmija fuq it-tikketta jikkonċernaw biss l-ingredjenti, l-isem u l-uffiċċju rreġistrat tal-kumpannija, bl-eskluzjoni ta' kull element ta' informazzjoni dwar il-post ta' produzzjoni jew tal-fatt li dan jikkoinċidi mal-uffiċċju rreġistrat tal-impriza produttriċi. Ir-rapport tal-investigazzjoni jikkonkludi li, fid-dawl ta' dawn l-elementi, l-ittikkettjar tal-prodott jista' jqarraq bil-konsumatur fir-rigward tal-orijini u tal-provenjenza tas-salami, peress li ma jippermettiex identifikazzjoni ċara u korretta tal-provenjenza tal-prodott, li huwa intiż bhala l-post fejn il-laħam gie pproċessat u ppakkjat. L-isem "Salame tipo Felino" jirreferi, fil-fatt, għal metodu ta' produzzjoni tradizzjonali u għal post ta' produzzjoni — it-territorju tal-municijpu ta' Felino, li jinsab fl-Emilia-Romagna, fil-provincja ta' Parma — li, fil-kawża prinċipali, ma jikkorrispondiex għall-fatti tal-kawża, minhabba li, fl-imsemmija kawża, hija dwar prodott tal-ikel prodott f'Modena, li tinsab ukoll fl-Emilia Romagna, imma fil-provincja ta' Modena.
- 23 Abbażi tal-konstatazzjonijiet tar-rapport tal-investigazzjoni tal-pulizija municijali ta' Milan, ir-Reġjun Emilia-Romagna, fis-16 ta' Mejju 2006, impona fuq A. Severi sanzjoni amministrattiva tal-ammont ta' EUR 3 108,33 għall-ksur tal-Artikolu 2 tad-Digriet Legiżlattiv Nru 109/92.
- 24 Fid-deċiżjoni tagħha, li tikkonferma l-interpretazzjoni tal-pulizija municijali, ir-Reġione Emilia-Romagna tqis li l-isem "Salame Felino" kien jindika prodott awtentiku u tipiku, karatteristika tat-territorju tal-municijpu ta' Felino. Bħalma l-karatteristiċi attribwiti lis-Salame Felino ma jistgħux jiġu rikonoxxuti lis-salami kollha prodotti fuq riċetta simili, imma li joriġinaw minn żoni territorjali oħrajn, jew li jirriżultaw minn metodi ta' produzzjoni "industrijali", mhuwiex biżżejjed, sabiex ikun eskluż kull riskju ta' konfużjoni f'moħħ il-konsumatur, li tiġi miżjuda l-kelma "tipo". L-ittikkettjar inkwistjoni fil-kawża prinċipali għalhekk huwa tali li jista' jqarraq bil-konsumatur fir-

rigward tal-post tal-produzzjoni tal-prodott inkwistjoni, li għalhekk, ma jippermettix lill-imsemmi konsumatur li jagħmel ix-xiri tiegħu b'għarfien shih tal-fatti.

- 25 A. Severi kkontesta s-sanzjoni tas-16 ta' Mejju 2006 quddiem it-Tribunale civile di Modena (Tribunal Ċivili ta' Modena). Insostenn tar-rikors tiegħu, huwa sostna li l-Artikolu 2 tad-Direttiva 2000/13, traspost permezz tal-Artikolu 2 tad-Digriet Legiżlattiv Nru 109/92, ikkunsidrat li jippreskrivi metodi ta' ttikkettjar ta' prodotti tal-ikel li jkunu tali li ma jqarrqux bil-konsumatur fir-rigward tal-orijini u tal-provenjenza tal-prodott, kellha tiġi interpretata flimkien mad-dispożizzjonijiet Komunitarji l-oħrajn, u b'mod partikolari r-Regolament Nru 2081/92 emendat. Fil-fatt, minhabba li d-Direttiva 2000/13 ma tinkludi l-ebda definizzjoni tal-kunċetti ta' orijini u provenjenza, huwa fir-Regolament Nru 2081/92 emendat li jinsab il-kontenut ta' dawn il-kunċetti.
- 26 Ir-Regione Emilia-Romagna ċaħdet dawn l-argumenti billi invokat in-natura awtonoma tal-Artikolu 2 tad-Direttiva 2000/13, li l-interpretazzjoni tiegħu ma teħtieġ l-ebda riferiment għar-Regolament Nru 2081/92 emendat sabiex jiġi interpretat u japplika għal kull nuqqas ta' qbil bejn il-post imsemmi fuq it-tikketta u l-post ta' produzzjoni effettiv, kemm jekk id-denominazzjoni tal-orijini kkontestata tibbenefika jew le minn protezzjoni.
- 27 L-argument tar-Regione Emilia-Romagna, ibbażat fuq l-awtonomija tal-Artikolu 2 tad-Direttiva 2000/13, ma kienx meqjus konvinċenti mit-Tribunale civile di Modena. Filwaqt li laqa' t-teżi li sostniet ir-rikorrenti fil-kawża prinċipali, l-imsemmi Tribunale qies fil-fatt li l-kunċett ta' orijini u ta' provenjenza ma setax jiġi llimitat għall-post fejn huwa stabbilit l-istabbiliment ta' produzzjoni, imma kellu jkun ibbażat fuq l-aspettattivi li l-konsumatur jassoċja mat-toponomija li tikkonċerna t-tip ta' prodott u l-karatteristiċi kwalittattivi tiegħu. Sabiex tistabbilixxi jekk l-ittikkettjar tal-prodott inkwistjoni kellux jitqies bħala qarrieqi, il-qorti tar-rinviju qieset li kien neċessarju li ġuridikament tiddefinixxi l-isem "Salame Felino". Hija qieset ukoll li kien meħtieġ li tivverifika jekk dan l-isem kienx jirreferi għal riċetta jew għal tip ta' prodott u jekk kienx għalhekk isem generiku, jew inkella jekk dan kienx jirreferi għal kwalitajiet, karatteristiċi, reputazzjoni

dovuti esklużivament jew essenzjalment għall-ambjent ġeografiku ta' oriġini u, għalhekk, jekk kienx jikkostitwixxi denominazzjoni ta' oriġini vera fis-sens tar-Regolament Nru 2081/92 emendat.

28 Barra minn hekk, minhabba l-eżistenza ta' trade mark kollettiva li għandha bħala suġġett il-kelma "Salame Felino", il-qorti tar-rinviju qieset li kien meħtieġ li tiddefinixxi x'kienu r-rapporti reċiproci bejn din it-trade mark u l-isem użat in *bona fede* għal iktar minn għaxar snin minn negozjanti bbażati barra mit-territorju tal-municipalità ta' Felino.

29 Fid-dawl ta' dak li ntqal precedentement, it-Tribunale civile di Modena ddecieda li jissospendi l-proċeduri quddiemu u li jistaqsi lill-Qorti tal-Ġustizzja d-domandi preliminari li ġejjin:

"1) L-Artikoli 3(1) u 13(3) tar-Regolament (KE) Nru 2081/92 (li saru l-Artikoli 3(1) u 13(2) tar-Regolament (KE) Nru 510/2006), moqrija flimkien mal-Artikolu 2 tad-Digriet-Legizlattiv 109/92 (Artikolu 2 tad-Direttiva 2000/13/KE), għandhom jiġu interpretati fis-sens li l-isem ta' prodott tal-ikel li fih referenza [riferiment] ġeografika, li għalih, fuq livell nazzjonali, ġiet 'miċħuda' jew imwaqqfa applikazzjoni lill-Kummissjoni Ewropea għar-registrazzjoni bħala denominazzjoni ta' oriġini protetta (DOP) jew indikazzjoni ġeografika protetta (IGP) fis-sens ta' dawn ir-regolamenti, għandu jiġi kkunsidrat bħala isem ġeneriku matul il-perijodu li fih tali 'čaħda' jew 'waqfien' jibqgħu fis-seħħ?

2) L-Artikoli 3(1) u 13(3) tar-Regolament (KE) Nru 2081/92 (li saru l-Artikoli 3(1) u 13(2) tar-Regolament (KE) 510/2006), moqrija flimkien mal-Artikolu 2 tad-Digriet-Legizlattiv Nru 109/92 (Artikolu 2 tad-Direttiva 2000/13/KE) għandhom jiġu interpretati fis-sens li l-isem ta' prodott tal-ikel li jevoka isem ta' post mhux irregistrat bħala DPO jew IGP fis-sens tar-regolamenti ċċitati jista' jintuża legalment fis-suq Ewropew minn produttori li użawh in *bona fede* u b'mod kostanti għal perijodu twil qabel id-dhul fis-seħħ tar-Regolament (KEE) Nru 2081/92 (li issa sar ir-Regolament (KE) Nru 510/2006) u fil-perijodu wara d-dhul fis-seħħ tiegħu?

- 3) L-Artikolu 15(2) tal-Ewwel Direttiva tal-Kunsill 89/104 [...] għandu jiġi interpretat fis-sens li l-proprjetarju ta' trade mark kollettiva għal prodotti tal-ikel li fiha referenza [riferiment] ġeografika ma jistax jipprojbixxi produttori ta' prodott li għandu l-istess karatteristiċi milli jiddeskrivuh b'isem simili għal dak li jinsab fit-trade mark kollettiva, meta dawn il-produttori użaw dan l-isem *in bona fede* u b'mod kostanti, sa minn sew qabel id-data tar-registrazzjoni tal-imsemmija trade mark kollettiva?"

### Fuq id-domandi preliminari

#### *Fuq l-ewwel domanda*

- 30 Bl-ewwel domanda tagħha, il-qorti tar-rinviju tistaqsi, essenzjalment, jekk denominazzjoni ġeografika li għaliha saret applikazzjoni għal registrazzjoni bhala DOP jew IĠP li kienet is-sugġett ta' każda jew ta' waqfien fuq livell nazzjonali għandhiex tiġi kkunsidrata bhala ġenerika għall-anqas matul il-perijodu kollu li matulu l-effetti tal-imsemmija każda jew waqfien jibqgħu pendenti.
- 31 Preliminarjament, għandu jifakkar li din l-ewwel domanda, li l-ammissibbiltà tagħha hija kkontestata mill-Gvern Taljan u mill-Kummissjoni, toriġina mill-argument invokat minn GSI fil-kuntest tar-rikors li din ipprezentat kontra s-sanzjoni kontriha minhabba ksur tal-Artikolu 2 tad-Digriet Leġiżlattiv Nru 109/92.
- 32 Insostenn tar-rikors tagħha intiż sabiex jiġi stabbilit li l-ittikkettjar tas-salami li hija tbiġh taht l-isem "Salame tipo Felino" mhuwiex qarrieqi fis-sens tal-Artikolu 2 tad-Digriet Leġiżlattiv Nru 109/92, GSI ressqet argument f'zewġ stadji.



- 33 GSI sostniet, l-ewwel nett, li l-ittikkettjar inkwistjoni fil-kawża prinċipali ma jistax jiġi kkunsidrat bħala qarrieqi peress li l-isem “Salame tipo Felino” għandu jitqies ġeneriku fis-sens tal-Artikolu 3 tar-Regolament Nru 2081/92 emendat. GSI issostni, ukoll, li l-isem “Salame tipo Felino” għandu jitqies ġeneriku inkwantu, barra minn hekk, kienet tressqet applikazzjoni għal registrazzjoni tal-isem “Salame Felino” bħala IĠP minn żewġ assoċjazzjonijiet ta’ produttori lokali u, fid-data tas-sanzjoni inkwistjoni fil-kawża prinċipali, ma kinitx għadha ttiehdet deċiżjoni dwar din l-applikazzjoni.
- 34 Il-qorti tar-rinvju kkunsidrat bħala ammess l-ewwel element tal-argument ta’ GSI u, konsegwentament, irrinvjat lill-Qorti tal-Ġustizzja t-tieni parti biss tal-argument, li huwa s-sugġett tal-ewwel domanda.
- 35 Madankollu, kemm il-Gvern Taljan kif ukoll il-Kummissjoni jikkontestaw il-premessa li n-natura ġenerika tal-isem “Salame tipo Felino”, fis-sens tal-Artikolu 3 tar-Regolament Nru 2081/92 emendat, għandha effett fuq l-evalwazzjoni tan-natura qarrieqa tal-ittikkettjar, fis-sens tal-Artikolu 2 tad-Direttiva 2000/13. Huma jsostnu li d-domanda li saret, fir-rigward tal-valur ġuridiku tad-denominazzjoni stess, hija inammissibbli minhabba nuqqas ta’ rabta mal-kawża prinċipali, li hija dwar in-natura qarrieqa tal-ittikkettjar tal-prodotti hekk imsemmija.
- 36 Għalhekk qabel ma jiġi kkunsidrat il-mertu tad-domanda li saret, għandu jiġi deċiż dwar l-ammissibbiltà tagħha.

#### Fuq l-ammissibbiltà tad-domanda

- 37 Skont ġurisprudenza stabbilita, fil-kuntest tal-proċedura prevista fl-Artikolu 234 KE, bħala regola, huma l-qrati nazzjonali li quddiemhom tkun tressqet il-kawża li għandhom jevalwaw kemm in-neċessità ta’ deċiżjoni preliminari sabiex ikunu f’pożizzjoni li jagħtu d-deċiżjoni tagħhom, kif ukoll ir-rilevanza tad-domandi li huma

jagħmlu lill-Qorti tal-Ġustizzja. Madankollu, din tista' tirrifjuta li tiddeciedi fuq domanda preliminari magħmula minn qorti nazzjonali, b'mod partikolari meta huwa manifestament evidenti, li l-interpretazzjoni tad-dritt Komunitarju mitluba minnha ma għandha ebda relazzjoni mar-realtà jew mal-għan tal-kawża prinċipali u għalhekk ma tkunx tirrispondi għal bżonn ogġettiv għas-soluzzjoni tal-imsemmija kawża (ara, b'mod partikolari, is-sentenzi tal-15 ta' Ġunju 1999, Tarantik, C-421/97, Ġabra p. I-3633, punt 33, kif ukoll tal-15 ta' Ġunju 2006, Air Liquide Industries Belgium, C-393/04 u C-41/05, Ġabra p. I-5293, punt 24).

38 Huwa importanti li jiġi enfasizzat li n-natura ġenerika ta' isem, fis-sens tal-Artikolu 3 tar-Regolament Nru 2081/92 emendat, ma tistax teskludi *a priori* l-eventwali natura qarrieqa, fis-sens tal-Artikolu 2 tad-Direttiva 2000/13, tal-ittikkettjar tal-prodotti hekk imsemmija. Kif tenfasizza l-Avukat Ġenerali fil-punti 53 u 54 tal-konkluzjonijiet tagħha, jeżistu ċirkustanzi fejn il-konsumatur jista' tabilhaqq jiġi mqarraq mill-użu tal-isem ġeneriku fuq it-tikketta ta' prodott, fid-dawl tal-karatteristiċi intrinsemi tal-ittikkettjar tal-imsemmi prodott. B'hekk, il-fatt li l-użu minn produttur ta' isem ġeneriku, li b'definizzjoni mhuwiex protett, ma jiksirx ir-Regolament Nru 2081/92 emendat, ma jistax ikollu l-konsegwenza li l-interess tal-konsumaturi, protett mid-Direttiva 2000/13, ikun necessarjament garantit.

39 Madankollu, kuntrarjament għal dak li jsostnu l-gvern Taljan u l-Kummissjoni, il-valur ġuridiku tal-isem, u b'mod partikolari l-eventwali natura ġenerika tiegħu, huwa wieħed mill-elementi, li, mingħajr ma jkun waħdu biss determinanti, jista' utilment jittiehed inkunsiderazzjoni fl-evalwazzjoni tan-natura qarrieqa tal-ittikkettjar.

40 Fil-fatt, il-Kummissjoni, sabiex tiddetermina jekk isem għandux jew le natura ġenerika, għandha tiegħu inkunsiderazzjoni ċertu numru ta' fatturi, u b'mod partikolari, skont l-Artikolu 3 tar-Regolament Nru 2081/92 emendat, "is-sitwazzjoni eżistenti fl-Istat Membru fejn joriġina l-isem u fiż-żoni tal-konsum". Min-naħa tagħha, il-qorti tar-rinviju għandha wkoll tiegħu inkunsiderazzjoni dawn il-fatturi sabiex tiddetermina jekk l-ittikkettjar tal-prodott ikkonċernat huwiex ta' natura li jqarraq bil-konsumatur, fis-sens tal-Artikolu 2(1) tad-Direttiva 2000/13.

- 41 Minn dan isegwi li huwa rilevanti għall-qorti tar-rinviju, fil-kuntest tal-evalwazzjoni li din għandha tagħmel fir-rigward tan-natura eventwalment qarrieqa tal-ittikkettjar tal-prodott inkwistjoni fil-kawża prinċipali, li ssir taf jekk l-isem inkwistjoni għandux jew le natura ġenerika.
- 42 Minn dak li ntqal precedentement jirriżulta li d-domanda magħmula mhijiex manifestament irrilevanti għas-soluzzjoni tal-kawża prinċipali u li, għalhekk, hija ammissibbli.

#### Fuq il-mertu

- 43 Preliminarjament, hemm lok li jiġi rrilevat li l-ewwel domanda, kif saret fid-deċiżjoni tar-rinviju, tirreferi għal żewġ fatti. Minn naħa, l-isem “Salame Felino” kien is-sugġett ta’ applikazzjoni għar-registrazzjoni bħala DOP u IĠP skont ir-Regolament Nru 2081/92 emendat u, min-naħa l-oħra, il-komunikazzjoni ta’ din l-applikazzjoni lill-Kummissjoni kienet ukoll giet miċhuda jew għall-anqas imwaqqfa mill-awtoritajiet Taljani.
- 44 Mid-dispożizzjonijiet tal-Artikolu 5(4) u (5), tal-Artikolu 6(2) sa (5), u tal-aħħar suparagrafu tal-Artikolu 3(1) moqrija flimkien tar-Regolament Nru 2081/92 emendat jirriżulta li, definittivament, il-Kummissjoni biss hija kompetenti sabiex tiddeċiedi dwar l-applikazzjonijiet għal registrazzjoni li jsirulha mill-awtoritajiet nazzjonali jew billi tagħti l-protezzjoni mitluba, jew inkella, kuntrarjament, billi tirrifjuta r-registrazzjoni mitluba minhabba, jekk ikun il-każ, in-natura ġenerika tal-isem inkwistjoni. Għaldaqstant, il-fatt li l-applikazzjoni għar-registrazzjoni giet miċhuda jew imwaqqfa mill-awtoritajiet nazzjonali, kif ukoll il-kawża ta’ tali każha jew ta’ tali waqfien, ma jistgħu bl-ebda mod, jaffettwaw ir-risposta li għandha tingħata għad-domanda li saret.
- 45 Jekk dan ikun il-każ, il-qorti tar-rinviju, billi tirreferi għad-dispożizzjonijiet tal-Artikolu 3(1) u tal-Artikolu 13(3) tar-Regolament Nru 2081/92 emendat, tistaqsi, essenzjalment, jekk teżistix, jekk ikun il-każ, prezunzjoni ta’ natura ġenerika tal-isem sa

minn qabel id-deċiżjoni tal-Kummissjoni, ladarba titressaq applikazzjoni għal reġistrazzjoni, u dan għall-anqas mill-perijodu minn meta titressaq din l-applikazzjoni sal-perijodu ta' eventwali komunikazzjoni tal-applikazzjoni lill-Kummissjoni mill-awtoritajiet nazzjonali.

<sup>46</sup> F'dan ir-rigward, filwaqt li tirreferi għall-Artikolu 13(3) tar-Regolament Nru 2081/92 emendat, il-qorti tar-rinviju tidher li qegħda tistaqsi jekk l-interpretazzjoni *a contrario* ta' din id-dispożizzjoni twassalx għal tali preżunzjoni.

<sup>47</sup> Għandu jiġi kkonstatat li dan mhuwiex il-każ. L-Artikolu 13(3) tar-Regolament Nru 2081/92 emendat jipprovdi li l-ismijiet (diġà) protetti ma jistgħux isiru ġeneriċi. Huwa minnu li *a contrario* jirriżulta minn din id-dispożizzjoni li l-ismijiet li għadhom mhumiex protetti, peress li huma s-suġġett ta' applikazzjoni għal protezzjoni, jistgħu jsiru ġeneriċi fin-nuqqas ta' ostakoli li jirriżultaw minn protezzjoni diġà fis-sehħ.

<sup>48</sup> Madankollu, tali interpretazzjoni *a contrario* ma tippermetti li jiġi dedott xejn iżjed hlief is-sempliċi possibbiltà li l-isem inkwistjoni jsir ġeneriku. Min-naħa l-oħra, l-imsemmija interpretazzjoni ma tippermettix li jiġi kkunsidrat li l-ismijiet li għadhom mhumiex protetti li għalihom tkun saret applikazzjoni għal reġistrazzjoni, ikunu preżunti ġeneriċi.

<sup>49</sup> Minn dak li ntqal precedentement jirriżulta li l-Artikoli 3(1) u 13(3) tar-Regolament Nru 2081/92 emendat, moqrija flimkien, ma jistgħux jiġu interpretati fis-sens li isem li huwa s-suġġett ta' applikazzjoni għal reġistrazzjoni għandu jiġi kkunsidrat ġeneriku sakemm eventwalment tiġi kkomunikata l-applikazzjoni għal reġistrazzjoni lill-Kummissjoni.

- 50 Din il-konklużjoni hija sostnuta mill-kontenut stess tal-kunċett ta' natura ġenerika, kif ippreċizat mill-ġurisprudenza tal-Qorti tal-Ġustizzja. Fil-fatt, il-kisba ta' natura ġenerika mill-isem ta' prodott hija r-rizultat ta' proċess oġġettiv, li matulu dan l-isem, minkejja li jirreferi għall-post ġeografiku fejn il-prodott inkwistjoni kien ġie immanifatturat jew mibjugħ fil-bidu, isir l-isem komuni tal-imsemmi prodott (ara, f'dan is-sens, sentenzi tal-25 ta' Ottubru 2005, Il-Ġermanja u Id-Danimarka vs Il-Kummissjoni, C-465/02 u C-466/02, Ġabra p. I-9115, punti 75 sa 100, kif ukoll tas-26 ta' Frar 2008, Il-Kummissjoni vs Il-Ġermanja, C-132/05, Ġabra p. I-957, punt 53).
- 51 F'dawn il-kundizzjonijiet, il-fatt li l-isem inkwistjoni fil-kawża prinċipali huwa s-suġġett ta' applikazzjoni għal reġistrazzjoni għandu, bħala tali, jiġi kkunsidrat li ma għandux effett fuq ir-rizultat ta' tali proċess oġġettiv tal-vulgarizzazzjoni jew tal-ksur tar-rabta bejn l-isem u t-territorju.
- 52 Barra minn hekk, għandu jiġi rrilevat li l-holqien ta' preżunzjoni ta' natura ġenerika li tirriżulta mit-tressieq ta' applikazzjoni għal reġistrazzjoni tmur kontra l-għanijiet intizi mir-Regolament Nru 2081/92 emendat.
- 53 Fil-fatt, is-sistema ta' reġistrazzjoni tal-ismijiet bħala DOP jew IĠP, stabbilita mir-Regolament Nru 2081/92 emendat, tirrispondi kemm għall-htieġa ta' protezzjoni tal-konsumatur, kif jirriżulta mir-raba' premessa 4 tar-Regolament Nru 2081/92 emendat, u kemm għall-htieġa li tinzamm kompetizzjoni leali bejn il-produtturi, hekk kif jirriżulta mis-seba premessa tal-imsemmi regolament. Issa, ir-rikonoxximent tan-natura ġenerika tal-isem, mid-definizzjoni, tipprekludi milli tingħata tali protezzjoni. B'hekk li ssir preżunzjoni li isem huwa ġeneriku, sempliċiment minhabba li tkun saret applikazzjoni għal reġistrazzjoni, meta fil-fatt dan ma jkunx, jirriskja li ż-żewġ għanijiet imsemmija qabel ma jintlahqux. Għalhekk, ir-rikonoxximent tan-natura ġenerika ta' isem ma tistax tiġi kkunsidrata bħala miksuba matul il-perijodu kollu li jippreċedi d-deċiżjoni tal-Kummissjoni dwar l-applikazzjoni għal reġistrazzjoni.

54 Fid-dawl tal-kunsiderazzjonijiet preċedenti, ir-risposta għall-ewwel domanda għandha tkun li l-Artikoli 3(1) u 13(3) tar-Regolament Nru 2081/92 emendat għandhom jiġu interpretati fis-sens li l-isem ta' prodott tal-ikel li fih riferimenti ġeografici, li kien is-sugġett ta' applikazzjoni għal reġistrazzjoni bħala DOP jew IĠP fis-sens tal-imsemmi regolament, ma jistax jiġi kkunsidrat bħala ġeneriku sakemm eventwalment tiġi kkomunikata l-applikazzjoni għal reġistrazzjoni lill-Kummissjoni mill-awtoritajiet nazzjonali. In-natura ġenerika ta' isem, fis-sens tar-Regolament Nru 2081/92 emendat, ma tistax tkun preżunta, sakemm il-Kummissjoni tkun għadha ma ddeċidietx dwar l-applikazzjoni għar-reġistrazzjoni tal-isem, jekk ikun il-każ, billi tiċhad din l-applikazzjoni speċifikament minhabba li l-imsemmi isem ikun sar ġeneriku.

### *Fuq it-tieni domanda*

55 Bit-tieni domanda tagħha, il-qorti tar-rinviju tistaqsi, essenzjalment, jekk l-Artikoli 3(1) u 13(3) tar-Regolament Nru 2081/92 emendat, moqrija flimkien mal-Artikolu 2 tad-Direttiva 2000/13, għandhomx jiġu interpretati fis-sens li l-isem ta' prodott tal-ikel li jsemmi post u li mhuwiex irreġistrat bħala DOP jew IĠP jistax ikun legalment użat minn produtturi li jużaw dan l-isem *in bona fede* u b'mod kostanti, kemm qabel kif ukoll wara d-dhul fis-seħh tar-Regolament Nru 2081/92.

### *Fuq l-ammissibilità tad-domanda*

56 Il-Gvern Taljan u l-Associazione fra Produttori per la tutela del "Salame Felino" jsostnu li din it-tieni domanda hija inammissibbli. B'mod partikolari, dan il-gvern jinvoka n-nuqqas ta' rilevanza tal-imsemmija domanda fir-rigward tas-sugġett tal-kawża prinċipali minhabba li l-ebda dispożizzjoni Komunitarja jew nazzjonali dwar l-ittikkettjar tal-prodotti ma tiehu inkunsiderazzjoni *in bona fede* l-operatur ekonomiku li poġġa fis-suq prodott bit-tikketta qarrieqa.

57 Madankollu għandu jiġi kkonstatat li tali argument, dwar il-mertu tad-domanda li saret, ma jistax ikollu effett fuq l-ammissibilità tagħha.

#### Fuq il-mertu

58 Preliminarjament, għandu jittfakkar, skont l-Avukat Ġenerali fil-punt 49 tal-konklużjonijiet tagħha, li, minkejja l-eżistenza ta' differenzi bejn l-għanijiet tad-Direttiva 2000/13 u tar-Regolament Nru 2081/92 emendat, kemm fir-rigward tal-għanijiet tagħhom kif ukoll tal-portata tal-protezzjoni li joffru, l-indikazzjoni tad-denominazzjonijiet ġeografici fuq l-ittikkettjar tal-prodotti tal-ikel tista', f'sitwazzjoni bħal dik fil-kawża prinċipali, taqa' simultanament taħt il-kamp ta' applikazzjoni ta' dawn iż-żewġ strumenti ġuridici.

59 Madankollu, fil-kuntest tal-kawża prinċipali, il-qorti tar-rinviju hija mitluba tiddeċiedi biss fuq il-punt dwar jekk, fir-rigward tal-Artikolu 2 tad-Digriet Leġislativ Nru 109/92, li jittrasponi l-Artikolu 2 tad-Direttiva 2000/13, GSI setgħetx tqarraq bil-konsumatur billi tindika l-isem "Salame tipo Felino" fuq it-tikketta tal-prodotti li hija tbigh. Il-qorti tar-rinviju għalhekk tistaqsi jekk il-fatt li l-isem inkwistjoni fil-kawża prinċipali, li mhuwiex irregistrat bħala DOP jew IĠP, ikun użat minn produtturi li jużawh *in bona fede* u b'mod kostanti għal ħafna żmien għandux effett fuq l-evalwazzjoni tan-natura qarrieqa tal-ittikkettjar fil-kawża prinċipali.

60 F'dan ir-rigward, għandu jittfakkar li, bħala regola, mhijiex il-Qorti tal-Ġustizzja li għandha tiddeċiedi fuq il-kwistjoni dwar jekk l-ittikkettjar ta' ċerti prodotti huwiex ta' natura li jqarraq lix-xerrej jew bil-konsumatur jew li tiddeċiedi l-kwistjoni tan-natura eventwalment qarrieqa ta' isem għall-bejgħ. Dan huwa komputu tal-qorti tar-rinviju nazzjonali (ara, b'mod partikolari, is-sentenzi tas-16 ta' Lulju 1998, Gut Springenheide u Tusky, C-210/96, Ġabra p. I-4657, punt 30, kif ukoll tat-12 ta' Settembru 2000, Geffroy, C-366/98, Ġabra p. I-6579, punti 18 u 19). Madankollu, il-Qorti tal-Ġustizzja, filwaqt li tiddeċiedi domanda preliminari, tista', jekk ikun il-każ, tagħmel preċiżazzjonijiet intiżi sabiex jiggwidaw lill-qorti nazzjonali fid-deċiżjoni tagħha (sentenza Geffroy, iċċitata iktar 'il fuq, punt 20).

- 61 Mill-ġurisprudenza tal-Qorti tal-Ġustizzja jirriżulta li, sabiex tiġi evalwata l-kapaċità ta' indikazzjoni li tidher fuq tikketta li tqarraq, il-qorti nazzjonali għandha essenzjalment tibbaża ruħha fuq il-preżunti aspettattivi, fid-dawl tal-imsemmija indikazzjoni, ta' konsumatur medju, normalment informat u raġonevolment attent u avżat fir-rigward tal-orìġini, il-provenjenza, il-kwalità marbuta mal-prodott tal-ikel, fejn l-essenzjali huwa li l-konsumatur ma jitqarraqx u li ma jitwassalx li jikkunsidra, b'mod żbaljat, li l-prodott għandu, oriġini, provenjenza jew kwalità differenti milli fil-fatt huma fir-realtà (ara, f'dan is-sens, is-sentenzi tal-Qorti tal-Ġustizzja tas-6 ta' Lulju 1995, Mars, C-470/93, Ġabra p. I-1923, punt 24; Gut Springenheide and Tusky, iċċitat iktar 'il fuq, punt 31, kif ukoll tat-13 ta' Jannar 2000, Estée Lauder, C-220/98, Ġabra p. I-117, punt 30).
- 62 Fost l-elementi li għandhom jittiehdu inkunsiderazzjoni għall-evalwazzjoni tan-natura qarrieqa tal-ittikkettjar inkwistjoni fil-kawża prinċipali, it-tul ta' żmien tal-użu ta' isem huwa element oġġettiv li jista' jimmodifika l-aspettattivi tal-konsumatur raġonevoli. Min-naħa l-oħra, il-*bona fede* tal-produttur jew tal-bejjieġh bl-immnut, li hija element suġġettiv, ma tistax taffettwa l-impressjoni oġġettiva li tagħti lill-konsumatur l-indikazzjoni ta' isem ġeografiku fuq tikketta.
- 63 Fid-dawl tal-kunsiderazzjonijiet preċedenti, ir-risposta għat-tieni domanda għandha tkun li l-Artikoli 3(1) u 13(3) tar-Regolament Nru 2081/92 emendat, moqrija flimkien mal-Artikolu 2 tad-Direttiva 2000/13, għandhom jiġu interpretati fis-sens li l-isem ta' prodott tal-ikel li jkun jinkludi riferimenti ġeografici, li mhuwiex irregjistrat bħala DOP jew IĠP, jista' jkun legalment użat bil-kundizzjoni li l-ittikkettjar tal-prodott hekk imsemmi ma jqarraqx bil-konsumatur medju, normalment informat, u raġonevolment attent u avżat. Sabiex jevalwaw jekk dan ikunx il-każ, il-qorti nazzjonali jistgħu jiehdu inkunsiderazzjoni t-tul ta' żmien tal-użu tal-isem. Min-naħa l-oħra, l-eventwali *bona fede* tal-produttur jew tal-bejjieġh bl-immnut mhijiex rilevanti f'dan ir-rigward.



*Fuq it-tielet domanda*

- 64 Bit-tielet domanda tagħha, il-qorti tar-rinviju tistaqsi, essenzjalment, dwar jekk, abbażi tad-Direttiva 89/104, il-proprjetarju ta' trade mark kollettiva għal prodott tal-ikel u li fih riferiment ġeografiku identiku għall-isem inkwistjoni fil-kawża prinċipali jistax jipprekludi l-użu tal-imsemmi isem.
- 65 Il-Gvern Taljan isostni li din it-tielet domanda hija inammissibbli inkwantu l-kawża quddiem il-qorti nazzjonali mhijiex dwar it-trade marks kollettivi. L-imsemmi gvern isostni li r-Regione Emilia-Romagna li imponiet is-sanzjoni fil-kawża prinċipali fuq GSI, mhijiex hi stess proprjetarja tal-ebda trade mark u barra minn hekk ma tallegax li GSI kkawżat dannu lil xi trade mark kollettiva. Barra minn hekk, matul is-seduta, il-Gvern Taljan fakkar li l-qorti tar-rinviju tistaqsi biss dwar il-kwistjoni li tkun taf jekk it-tikketta "Salame tipo Felino", kif użata minn GSI, kinitx ta' natura li tqarraq bil-konsumatur fir-rigward tal-orijini reali tal-prodott inkwistjoni. Minkejja l-intervent fil-proċeduri ta' assoċjazzjoni ta' produttori lokali, proprjetarja tat-trade mark kollettiva "Salame Felino", l-argument tal-eventwali dannu li sar lit-trade mark kollettiva ma giex invokat fil-kawża li kellha tiddeċiedi dwarha l-qorti tar-rinviju.
- 66 Għandu jtfakkar li, skont ġurisprudenza stabbilita msemmija fil-punt 37 ta' din is-sentenza, il-Qorti tal-Ġustizzja ma għandhiex ġurisdizzjoni sabiex tagħti risposta lill-qorti li tkun għamlitilha t-talba għal deċiżjoni preliminari, fil-kuntest tal-proċedura msemmija fl-Artikolu 234 KE, meta d-domandi li jsirulha manifestament ma jkollhom l-ebda relazzjoni mar-realtà u s-suġġett tal-proċedura fil-kawża prinċipali u għalhekk ma jkunux jirrispondu għal bżonn oġġettiv għas-soluzzjoni tal-kawża prinċipali.
- 67 Issa, huwa paċifiku li l-qorti tar-rinviju hija mitluba tiddeċiedi, fil-kawża li għandha quddiemha, unikament fuq il-punt dwar jekk l-ittikkettjar tas-salami msemmija "Salame tipo Felino" jistax iqarraq bil-konsumaturi u, konsegwentement, jekk jiksirx id-dispożizzjonijiet nazzjonali li jittrasponu d-Direttiva 2000/13.

68 Għalhekk, il-kwistjoni dwar jekk il-proprjetarju ta' trade mark kollettiva dwar prodott tal-ikel li jinkludi riferiment ġeografiku identiku għall-isem inkwistjoni fil-kawża prinċipali jistax jipprekludi l-użu tal-imsemmi isem hija manifestament irrilevanti għas-soluzzjoni tal-kawża prinċipali u għalhekk, għandha tiġi ddikjarata inammissibbli.

## Fuq l-ispejjeż

69 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti, barra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja, (Ir-Raba' Awla) taqta' u tiddeċiedi:

- 1) L-Artikoli 3(1) u 13(3) tar-Regolament tal-Kunsill Nru 2081/92, tal-14 ta' Lulju 1992, dwar il-protezzjoni tal-indikazzjonijiet ġeografiċi u d-denominazzjoni tal-orिgini tal-prodotti agrikoli u l-prodotti tal-ikel, kif emendat bir-Regolament tal-Kummissjoni (KE) Nru 2796/2000, tal-20 ta' Diċembru 2000, għandhom jiġu interpretati fis-sens li l-isem ta' prodott tal-ikel li fih riferimenti ġeografiċi, li kien is-suġġett ta' applikazzjoni għal reġistrazzjoni bhala denominazzjoni ta' oriġini protetta jew indikazzjoni ġeografika protetta fis-sens tar-Regolament Nru 2081/92, kif emendat bir-Regolament Nru 2796/2000, ma jistax jiġi kkunsidrat bhala ġeneriku sakemm eventwalment tiġi kkomunikata l-applikazzjoni għal reġistrazzjoni lill-Kummissjoni tal-Komunitajiet Ewropej mill-awtoritajiet nazzjonali. In-natura ġenerika ta' isem, fis-sens tar-Regolament Nru 2081/92, kif emendat bir-Regolament Nru 2081/92, ma tistax tkun preżunta, sakemm il-Kummissjoni tkun għadha ma ddeċidietx dwar l-applikazzjoni għar-reġistrazzjoni tal-isem, jekk ikun il-każ, billi tiċhad din l-applikazzjoni speċifikament minhabba li l-imsemmi isem ikun sar ġeneriku.

- 2) L-Artikoli 3(1) u 13(3) tar-Regolament Nru 2081/92, kif emendat bir-Regolament Nru 2796/2000, moqrija flimkien mal-Artikolu 2 tad-Direttiva 2000/13/KE tal-Parlament Ewropew u tal-Kunsill, tal-20 ta' Marzu 2000, fuq l-approssimazzjoni ta' ligijiet tal-Istati Membri li għandhom x'jaqsmu ma' tikkettjar, preżentazzjoni u riklamar ta' oġġetti [prodotti] tal-ikel, għandhom jiġi interpretati fis-sens li l-isem ta' prodott tal-ikel li jkun jinkludi riferimenti ġeografici, li mhuwiex irregistrat bħala denominazzjoni ta' oriġini protetta jew indikazzjoni ġeografika protetta, jista' jkun legalment użat, bil-kundizzjoni li l-ittikkettjar tal-prodott hekk imsemmi ma jqarraqx bil-konsumatur medju, normalment informat, u raġonevolment attent u avżat. Sabiex jevalwaw jekk dan ikunx il-każ, il-qrati nazzjonali jistgħu jiehdu inkunsiderazzjoni t-tul ta' żmien tal-użu tal-isem. Min-naħa l-oħra, l-eventwali *bona fide* tal-produttur jew tal-bejjiegh bl-imnut mhijiex rilevanti f'dan ir-rigward.

Firem